

# دخواشینی پیغام

ارواښاد ظاهر هویدا زموږ د موسیقي په بن کې هغه غوړیدلې، تازه او ښیرازه گل وو، چې په خپل خور او زړه وروڼکي آواز یې د راډیو او تلویزون څپو ته ښکلا ورکړې وه. د دغې وتلي او نامتو هنرمند تل پاتې غږ او هنر زموږ د خلکو په زړونو کې یو ځانگړی ځای او مقام لري. د ده هنر او هنري شخصیت باید د موسیقي په تاریخ کې روښانه او ځلانده وساتل شي. ارواښاد ظاهر هویدا پر (۱۳۲۳) لمريز کال د کب د میاشتې پر نهمه په (دایکنډي) کې زیږیدلی وو. نه کلن وو، چې د خپلې کورنۍ سره له بامیان څخه کابل ته راغی. ده د استقلال په لیسه کې خپلې زده کړې ته دوام ورکړ. هغه پر (۱۹۶۳) زیږدیز کال د آماتورو آرکستر جوړ کړ، او د موسیقي ډگر ته داخل شو. ده خپل آهنگونه او سندري په ډیر عالي کچه ويلي او کمپوز کړي دي، چې آواز یې د موسیقي د هنر په آسمان کې روښانه او ځلیدونکي دی. دی پر (۱۹۸۹) کال له هیواد نه بهر کډوال شو، دوه کاله په هند کې وو، خو بیا پر (۱۹۹۱) کال جرمني ته



ولارو او د مرگ تر ورځې د هامبورگ په ښار کې اوسیدو. ارواښاد ظاهر هویدا یو نامتو، دروند، ریښتیني او با وقاره هنرمند وو. دی یو مینه ناک، زړه سواند، با احساسه، متواضع انسان او د لویې حوصلې، سړي سینې، ښو اوصافو او لوړو اخلاقو څښتن وو.

په خواشینی سره دغې نامتو هنرمند پر (۲۰۱۲) کال د دوشنبې په ورځ په پنځم د فبروري د (۶۷) کلونو په عمر کې د هامبورگ په ښار کې له دې فاني دنیا څخه د تل لپاره سترگې پټې کړې.

(انالله وانا الیه راجعون)

د دغې ستر هنرمند مړینه زموږ د هیواد لپاره او په ځانگړي توگه د موسیقي د هنر په ډگر کې یو ستره ضایعه ده.

زه نه یوازې د ده د مړینې په مناسبت د زړه له کومې خپګان او ژور خواشینی څرګندوم، بلکې د ده کورنۍ او خپلوانو ته د صبر او تسلیت مراتب وړاندې کوم، او د لوی خدای (ج) څخه ده ته د فردوس جنت غواړم.

څوک د ځان لپاره مړ شي نوم یې ورک شي

د چا مرگ د ټول ولس د پاره مرگ وي

د ارواښاد ظاهر هویدا یاد به تل زموږ د خلکو په زړونو کې ژوندی او تلپاتې وي.

روح دې یې ښاد وي

په ډیر درنښت: انجنیر عبدالقادر مسعود